

AB og Suðuroyggin koyra á

FÓTBÓLTUR Skulu vit trúgva gongdini eftir tey bæði fyrstu umførini, fer kappingin um uppflyting at standa millum AB og tey bæði suðuroyarliðini, TB og FC Suðuroy

Hilmar Jan Hansen

Argjamenn máttu í fjør ta tungu leið niður í næstbestu deildina eftir tvey ár í Vodafonedeildini, men alt bendir á, at teir vilja uppافتur beinanvegin. Higartil hava teir so gjørt sitt, tí teir hava vunnið báðar dystirnar higartil, og leygardagin var tað uppflytararnir av Skála, sum stóð fyrri skotum, tá AB var og vitjaði.

AB vann dystin 2-0, við einum máli í hvørjum hálvleiki. Fyrst skoraði Milan Kuljic miðskeiðis í fyrra hálvleiki, og mitt í seinna hálvleiki setti Alex Mellemsgaard punktum við hornasparki, sum hann sendi beinleiðis í málið. Ikki júst nøkur ynskibyrjan hjá Skála, ið enn eigur fyrsta stigið til góðar í ár.

TB, sum eisini liggur framvið, vann ein tryggan 3-0 sigur á teimum næstbestu hjá Víkingi. Ikki so langt undan steðginum gjørdi Hanus Mortensen sær dælt av, at málverjin hjá Víkingi feilmetti eitt hornaspark. Tað sama endurtók seg, tá Tórus Mortensen 10 minuttir inn í seinna hálvleik økti til 2-0 – við hondini til hjálpar, vildu skálamenn vera við. Og í yvirtíðini staðfesti Rógvi Joensen sigurin.



Stórsigur í Vági

FC Suðuroy er triðja liðið, ið er væl fyrri á stigatalvuni og hevur møgu-leika at flyta upp. Fyri aðru ferð spældi liðið á heimavølli ímóti einum av teimum næstbestu, og hesa ferð fekk HB ein 5-0 ósigur við sær norður um Suðuroyarfjørð.

Her var longu mestsum alt avgjørt, tá hálvur tími var farin, tí tá høvdu Poul N. Poulsen, nýggi David Asare og Kári í Lágabø skotið hvør sitt mál, so FC Suðuroy var á odda 3-0. Ikki fyrr enn ímóti endanum fekk heimaliðið aftur hol á, tá Teitur Tausen økti til 4-0, og fyra minuttir fyrri tíð staðfesti Poul N. Poulsen sigurin við sínum næsta máli, tá hann setti brotspark í málið.

Umframt tey trý nevndu odda-liðini – AB, TB og FC Suðuroy – hevur eisini næstbesta liðið hjá EB/Streymi seks stig. Hesa ferð spældu sundalagsmenn á útivølli í Sørvági ímóti 07 Vestur, og EB/Streymur vann 3-0. Øll málini komu fyrri steðgin, tá Arnar Dam skoraði tvær ferðir og Jónstein Magnussen

smoygdi eitt mál ímillum. Annars var Pauli G. Hansen aftur at síggja á vøllinum, og tað man bara vera ein spurningur um tíð, til hann hevur formin, so hann styrkir um miðvøllin hjá besta liðnum hjá EB/Streymi.

NSÍ fór við øllum

FC Hoyvík er eisini eitt av liðunum, ið teoretiskt kann flyta upp, men enn sær so einki út. Hesa ferð vóru hoyvíkingar í Runavík, men fingi einki við sær heimaftur, tí NSÍ vann dystin 3-1. Runavíkingar fingi ein spælara útvístan ímóti endanum, men heldur ikki tað gagnaði FC Hoyvík nakað, og enn eiga hoyvíkingar síni fyrstu stig til góðar.

Eddie Mikkelsen fekk eitt korter inn í dystin víst, at veteranurin enn finnur meskarnar, men 10 minuttir fyrri steðgin javnaði Sunnleif J. Midjord fyrri FC Hoyvík. Í seinna hálvleiki komu tvey mál aftrat, sum heimaliðið átti bæði, tá fyrst Árni Frederiksberg skoraði næstan beinanvegin, áðrenn Viggo Hansen tíggu minuttir fyrri dystarløk setti punktum.

UPPAFTUR

Argjamenn tykjast hava sett beina kós aftur móti Vodafonedeildini

Mynd: Álvur Haraldsen

hilmarjan@sosialurin.fo

So kenna vit KÍ aftur

KVINNUFÓTBÓLTUR Hóast fleiri kanska høvdu væntað eina javnari og spennandi kvinnukapping í ár, vendi KÍ um vikuskiftið øllum á høvdið við einum 9-0 sigri

Hilmar Jan Hansen

Best sum fleiri mundu halda, at kanska fóru fleiri lið at gera seg galdandi í kappingini hjá kvinnunum, tí tekin høvdu verið um tað í venjingardystum og undankapping, fann KÍ aftur tann góða formin frá undanfarnum árum og setti eina tjúikka striku undir sína favoritt-støðu.

HB-kvinnurnar, sum eru upp-flytarar, vitjaðu í Klaksvík í gjár, men máttu leggja rygg til ein veruligan avsmurning, tá KÍ vann heili 9-0 eftir 5-0 í hálvleikinum. Og eftir trý umfør eigur KÍ nú triggjar teir fremstu málskjúttarnar: Rannvá B. Andreasen hevur skotið seks mál og Maria K. Thomsen og Sofía Purkhús trý í part.

Sjálvandi sigur hetta ikki alt um, hvussu sterkt KÍ-liðið er, tí munur

eigur sjálvsagt at vera á einum liði, sum hevur vunnið ellivu meistaraheiti á rað, og so einum, sum akkurát aftur er komið upp millum tey bestu. Men eingin ivi um, at KÍ aftur hesa ferð sendir eitt signal, hini liðini ikki skulu misskilja!

Skála í evstu løtu

Tey bæði liðini, ið skuldu verið frægast fyrri at bjóða KÍ og AB av, sum endaðu á tveimum teimum ovastu plássunum í fjør, spældu javnt 3-3, tá Víkingur í Sarpugerði tók ímóti Skála. Tá hesi bæði liðini undan landskappingini spældu finalu í Víkingaskappingini, vann Skála við einum máli.

Tvær ferðir komu gestirnir av Skála eisini á odda í dystinu, fyrst 1-0 og síðani 2-1, men Víkingur megnaði báðar ferðir at koma aftur-íaftur. Tá so Skála fekk spælara

útvístan stutt fyrri tíð, tá støðan enn var 2-2, og Heidi Sevdal í 89. minutti legði Víking á odda 3-2, sá dysturin avgjørdur út. Men Birna T. Johannesen vildi tað øðrvísi, tí tveir minuttir úti í yvirtíðini javnaði hon, so Skála slapp avstað við einum stigi.

Triði dysturin skuldi eftir ætlan verið spældur á Argjum tíðliga seinnapartin í gjár millum AB og B36, men har var so mikið nóggur vindur, at dómari gjørdi av ikki at seta dystin í gongd. Bólturin fekst ikki at liggja stillur, so har var einki at gera. Vindurin minkaði munandi seinni um dagin, men nú hetta eru grannalið, skuldi ligið fyrri næstan nær sum helst at fingið dystin avgreiddan.

hilmarjan@sosialurin.fo

Føroyska 1. Deild kvinnur



NR.	LIÐ	DYSTIR	VUNNI	JAVNT	TAPT	+ MÁL	- MÁL	+/-	STIG
1	KÍ	3	3	0	0	14	1	+13	9
2	AB	2	2	0	0	9	2	+7	6
3	Skála	3	1	1	1	4	7	-3	4
4	B36	2	0	1	1	1	4	-3	1
5	Víkingur	3	0	1	2	6	10	-4	1
6	HB	3	0	1	2	1	11	-10	1

KÍ - HB 9-0 (5-0)

1-0: Maria K. Thomsen, 13.
2-0: Sofía Purkhús, 18.
3-0: Rannvá B. Andreasen, 20.
4-0: Maria K. Thomsen, 22.
5-0: Rannvá B. Andreasen, 39.
6-0: Rannvá B. Andreasen, 48.
7-0: Sofía Purkhús, 57.
8-0: Malena Josephsen, 70.
9-0: Maria K. Thomsen, 71.

Vík. - Skála 3-3 (1-1)

0-1: Solveig Frederiksberg, 3.
1-1: Anna H. Joensen, 24.
1-2: Friðrún Danielsen, 76.
2-2: Laila Pætursdóttir, 79.
3-2: Heidi Sevdal, 89.
3-3: Birna T. Johannesen, 92.
Reytt kort: Kristinbjørg Frederiksberg, 85.

AB - B36 (útsettur)

Føroyska 1. Deild menn



NR.	LIÐ	DYSTIR	VUNNI	JAVNT	TAPT	+ MÁL	- MÁL	+/-	STIG
1	AB	2	2	0	0	11	3	+8	6
2	TB	2	2	0	0	9	2	+7	6
3	FC Suðuroy	2	2	0	0	8	1	+7	6
4	EB/Streymur II	2	2	0	0	6	0	+6	6
5	NSÍ II	2	1	0	1	4	4	0	3
6	HB II	2	1	0	1	4	5	-1	3
7	FC Hoyvík	2	0	0	2	3	9	-6	0
8	Víkingur II	2	0	0	2	0	6	-6	0
9	Skála	2	0	0	2	0	6	-6	0
10	07 Vestur II	2	0	0	2	3	12	-9	0